



[www.oljan.fo](http://www.oljan.fo)

Jan Müller

10 - 11 - 2012

## Stúra fyrri trygdini á norskum øki

Hendingin fyrr í vikuni, tá 326 fólk máttu flytast av norska búpallinum Floatel Superior, tí ein barlasttangi undir pallinum var farin at leka, so pallurin fekk slagsíðu, hefur fingið fleiri at seta spurnartekin við trygdina á norska oljuøkinum. Tey vísa á, at tað eru bara tveir mánaðir, síðani pallurin Scarebo 8 fekk slagsíðu í Barentshavinum. Í umhvørvisfelagsskapinum Bellona vilja tey hava oljumyndugleikarnar at kanna óhappið við Floatel Superior. -Tað er álvarssamt, at eitt akker kann seta hol á ein barlasttanga, tí her tosa vit um ein búpall, sum verður umrøddur sum ein tann mest nútímans av sínum slagi í heiminum. Tað er okkara krav, at Oljueftirlitið kannar, hvussu hetta kundi henda, sigur Karl Kristensen, ráðgevi hjá Bellona, við Aftenbladet. Kravið er ikki neyðugt, tí Oljueftirlitið hevur longu boðað frá, at tað fer at kanna hendingina við Floatel Superior. Formaðurin í Bellona, Frederic Hauge, heldur, at tilburðurin máar undan álitinum á ta norsku oljuvinnuna og eftirlitsskipanirnar. -Vit hava leingi roynt at fáa myndugleikarnar at leggja størri dent á eftirlitið við virkseminum á norskum øki, og nú stúra vit fyrri, at tað er vorðið meiri og meiri vanligt, at myndugleikiarnir geva vinnuni undantøk, sigur Karl Kristensen. Ræðandi í fakfelagnum SAFE halda tey tað vera bæði skelkandi og ræðandi, at tveir pallar skulu fáa slagsíðu við so stuttum millumbili. -Ein skuldi hildið, at ein tilburður av hesum slagnum fekk onnur feløg til at kanna sína útgerð eina ferð eyka og at tryggja, at tað sama ikki skal henda hjá teimum, sigur Roy Erling Furre hjá SAFE við Aftenbladet. Fakfelagið vil vera við, at fleiri trupulleikar vóru við Floatel Superior, tá pallurin søkti Oljueftirlitið um góðkenning til norskt øki, og at eftirlitið vísti á fleiri frávik og kravdi ymsar ábøtur. Roy Erling Furre sigur, at sjálvandi eru tey í felagnum feigin um, at Oljueftirlitið fer at kanna hendingina, hóast tey halda kanningina vera eina sjálvfylgju.. -Høvdu vit havt 15 - 20 metrar høga aldu, og

slagsíðan var fýra stig, hevði støðan hjá teimum umborð verið álvarssom. At hendingar av hesum slagnum endurtaka elvir til ótta, tí fólk kenna seg ótrygg á arbeiðsplássinum. Tí fara vit í SAFE at fylgja gjølla við kanninginini hjá eftirlitinum, sigur Roy Erling Furre at enda við Aftenbladet.